

Dun Ludovico Mifsud Tommasi u Hal Luqa

Kitba ta' Adrian Mizzi

Ludovico Mifsud Tommasi twieled f'Bormla aktarx fl-1795, u ggradwa mill-Università Rjali ta' Malta bhala duttur tat-Teologija. Sar qassis u beda jghallem fis-seminarju ta' l-Imdina. Meta s-seminarju gie trasferit ghal San Kalċedonju, il-Furjana, huwa ssokkta bit-tagħlim tieghu f'din l-istituzzjoni tal-Knisja.

It-tagħlim kien ghal qalbu hafna. Fl-1824, huwa kiteb poezija għall-ewwel quddiesa ta' wiehed qassis u fl-1831, hareġ ktieb ta' sunetti b'tifhir lill-Isqof Caruana. Fl-1834 Dun Ludovico qala' s-setgħa li jiftah skola fid-dar tieghu, 91, Strada Levante, il-Belt. Huwa kien jghallem lill-istudenti tieghu l-ilsna, il-filosofija, ix-xjenza u l-letteratura. Wara xi żmien, Dun Ludovico mar joqghod Bormla u hemm komplja jghallem fl-iskola tieghu stess, aktarx fi Triq Santa Marija.

Fil-hajja tieghu bhala qassis huwa sar Kanonku tal-Katidral, jiġifieri sar Monsinjur. Il-qalb ta' dan il-monsinjur kienet thoss ghal hutu nsara Maltin u haseb biex jikteb kwantità kbira ta' talb bil-Malti.

Skond l-istorja dokumentata, dak iż-żmien il-quddiesa kienet issir bil-Latin u l-priedki bit-Taljan. Dawn il-lingwi kienu jifhmuhom in-nies ta' l-iskola, iżda l-kumpliment tal-poplu Malti, li kien kollu nisrani, ma kien jifhem xejn.

Però, huma sabu benefattur kbir f'dan il-qassis li kiteb sensiela twila ta' kurunelli bil-Malti, inkluż dik tal-Patrun tagħna Sant'Andrija li aktarx kiteb fis-sena 1863. Normalment, huwa kien jagħmel daqs 500 jew 700 kopja, iħallas għalihom minn butu u jqassamhom, aktarx b'xejn lid-devoti.

Bhala persuna importanti hafna fil-letteratura Maltija, il-gvernaturi Inglizi għarfu minn kmieni l-hila tieghu u għal xi żmien, Sir Frederick Cavendish Ponsonby, Gvernatur ta' Malta (1826-1836) ried jirrikmandah biex jinhatar l-isqof suċċessur wara l-Isqof F.S. Caruana. Mifsud Tommasi dan ma aċċettahx u kien hemm żmien li r-relazzjonijiet tieghu ma' l-Isqof Caruana ma tantx kienu tajbin.

Ir-raġuni ewlenija kienet li Dun Ludovico Mifsud Tommasi kellu l-hbieb il-Vatikan. F'Mejju 1831 kellu jċedi wkoll l-arċipretura ta' Haż-Żebbuġ għax milli jidher l-Isqof



Caruana m'ghoġbitux din il-ħaġa li Tommasi jsir arċipriet hemmhekk. Kien kanonku tal-kollegġjata ta' Bormla mit-2 ta' Jannar 1838 sa l-20 ta' Lulju 1868 sakemm sar Monsinjur tal-Katidral, hatra li kienet ilha mwieġħda lilu mill-1847 sa l-1868. Kemm dam kanonku Bormla għamel il-kwadru titulari minn flusu.

Iżda donnu li ma' Hal Luqa kellu xi konnessjoni mill-viċin. Insibu li fl-1847 huwa dahal għall-konkors għall-kappillan ta' Hal Luqa wara li kien miet il-Kappillan Sultana fl-10 ta' Novebru 1847. Għal darba oħra ma sarx kappillan. L-istorja tiegħu ma' Hal Luqa ma bdiex hawnhekk. Fit-23 ta' Settembru 1845 Mifsud Tommasi xtara għal 60 skud qabar li kien jinsab fil-knisja parrokkjali ta' Hal Luqa hdejn l-artal taċ-Ċintura u li kien jinsab qrib hafna tal-presbiterju.

Dan il-qabar diġà kellu skrizzjoni fuqu. Mifsud Tommasi xtara l-qabar minghand ċertu Paolo Wolflomier mill-Belt Valletta skond kuntratt li sar għand in-Nutar Antonio Giacomo Calleja mis-sena 1805 sa 1859. Sat-3 ta' Ottbru 1867, fl-aħhar testment li kien għamel Salvatore Catania, Mifsud Tommasi kien halla li wara li jsirulu s-servizzi funebri f' Bormla, il-ġisem tiegħu kellu jittiehed Hal Luqa u jindifen fil-qabar imsemmi. Meta lahaq Monsinjur, fl-20 ta' Awissu 1869, wara li huwa reġa' għamel reviżjoni tat-testment, halla li wara li jmut, ried jindifen bħall-Monsinjuri l-oħra fil-Katidral ta' l-Imdina.

Ir-raġuni għaliex Mifsud Tommasi xtara qabar hawn Hal Luqa ma nafuhiex eżatt, iżda seta' ġara li peress li hu kellu hafna hbieb fil-Gvern Kolonjali ta' dak iż-żmien, kien sar jaf ukoll li d-dfin fil-Belt Valletta, il-Furjana u l-Kottonera kien se jispicċa b' mod permanenti, kif fil-fatt ġara mill-1869 'l hemm. Hafna nies xtaqu li jkollhom qabar fi knisja fejn jistgħu jistrieħu wara mewthom.

Id-dfin baqa' jsir fil-knejjes ta' l-irhula. Ma kienx hemm wisq ċimiterji fil-kampanja kif nafuhom illum u għalhekk inbena ċ-ċimiterju ta' l-Addolorata. Mifsud Tommasi xtara l-qabar hawnhekk għax forsi Hal Luqa kienet l-eqreb parroċċa lejn il-Kottonera minn barra Hal Tarxien u Haż-Żabbar. Dan japplika wkoll għall-Belt Valletta u l-Furjana. Jingħad li hafna nies xtraw oqbra f' Hal Qormi fil-parroċċa ta' San Ġorġ. Dan ġara għax Hal Luqa u Hal Qormi kienu t-tnejn parroċċi fejn il-knisja kien isir id-dfin u qrib il-Belt u l-Furjana ma kienx hemm parroċċi oħra. Il-Hamrun sar parroċċa fl-1881 u l-Marsa fl-1913. Fir-registri tal-mejtin tal-parroċċa ta' Hal Luqa hemm registrati hafna nies minn dawn il-postijiet li kellhom qabar fil-knisja. Dan baqa' jsir ukoll wara li kien infetħ iċ-ċimiterju ta' l-Addolorata.

Filwaqt li nergħu lura lejn il-hajja bikrija ta' Dun Ludovico, l-imħabba għall-knisja ta' Ġesù huwa urieħa fil-panegierku li għamel għall-festa ta' San Pawl, il-Belt li ppubblikah fl-1834. Iżda jekk tkellem fuq kollox, tkellem ukoll fuq Ġesù Ewkaristija; ma setax ma jhossx, iktar u iktar bhala qassis, meta f' dak iż-żmien mill-knisja ta' Santa Tereza ta' Bormla, insteraq il-Pissidi bl-Ostji Konsagrati. Dun Ludovico hareġ ktieb żgħir fuq din is-serqa sagraleġa fl-1837.

Meta kiber, Dun Ludovico tilef id-dawl ta' għajnejh għal kollox; imma baqa' jikteb il-poezija bil-Malti f' *Il-Habbar Malti*.

Dun Ludovico Mifsud Tommasi hass il-ħtieġa li jiġbor fi ktieb iehor il-poeziji l-oħra tiegħu u semmih: *Il-Għana tan-Nisrani*. Dan il-ktieb ma hariġx. Iżda s-Sur Cassar Pullicino kien qal li fil-ktieb li diġà hadna minnu iktar 'il fuq li hu għandu l-manuskritt ta' dan il-ktieb u fih hemm twissija għall-bidu tiegħu miktub minn Dun Ludovico. Għalhekk fiha tista' tilmah li dan il-qassis f' mohhu kellu dejjem li jgħallem it-tagħlim

nistrani preċiż b' mod sempliċi lill-insara Maltin.

Hekk kif miet Mifsud Tommasi fl-1879, ġewwa l-Imdina ta' 84 sena, id-dfin tiegħu ma sarx Hal Luqa. Fir-registru tal-mejtin ma jidherx ismu. Mela x'kien sar minn dan il-qabar li kien xtara u min indifen fih?

Minn riċerka minn fuq ir-registru tal-mejtin Vol. IV 1856-1902, p.122 insibu li fl-20 ta' Diċembru ta' l-1874 mietet Donna Martha Mifsud Tommasi, it-tifla ta' Paolo u Marija Theresa mill-Birgu u ndifnet f'dan il-qabar. Dan sehh fiż-żmien li kien kappillan Dun Lawrenz Frendo Rossi.

Ma nstabet l-ebda skrizzjoni ta' Mifsud Tommasi, iżda l-istess skrizzjoni li kien hemm fuq il-qabar fl-1845 meta nxtara minghand Paolo Wolfomier baqgħet fil-post u nqalgħet biss meta sar il-paviment ta' l-irham. Din l-iskrizzjoni ta' l-irham għadha teżisti sal-lum u tinsab fil-knisja tal-Ftajjar.

Referenzi:

1. The Priest who declined a bishopric. J. Cassar Pullicino. Melita Historica Vol. VIII No.3.
2. Il-Kappillani ta' Hal Luqa. Dun Ġ. Micallef. Ktejjeb Hal Luqa 350 Sena Parroċċa. Pubblikazzjoni: Lehen il-Parroċċa – Luqa, p.24.
3. Arkivju Parrokkjali ta' Hal Luqa. Liber Defunctorum Vol. IV 1856-1902 p.122.
4. Arkivju tan-Nutar, il-Belt Valletta.
5. History of the Church in Malta. Vol. III. Period IV 1800-1975 p.263-265. Extramural Burials.
6. Iċ-Ċimiterju tal-Qormin p.117 Dun Ġ Schembri. Il-Knisja Parrokkjali ta' San Ġorġ, Hal Qormi. Erba' Sekli ta' Storja – Joseph F. Grima.
7. Kitba tas-Sur Anton Morana, Lehen il-Parroċċa Luqa, Frar 1985 p.2 u 4.

TANIO SPITERI

*Mini Ready Mix
with High-up Services*

**Għal kull xogħol
ta'
Konkos, Torba,
Żrar, Ramel, eċċ.**

**Mobile:
7906 3000**



Soċjetà Filarmonika L-Unjoni – Luqa